

[Paġna Ewlenija](#) > ... > [Kwistjonijiet Tal-familja U Wirt](#) > [Proprjetà Fiż-żwieġ U Fis-sħubijiet Ċivili](#) > [Reġimi Tal-Proprjetà Matrimonjali](#) > Luxembourg

Reġimi tal-Proprjetà Matrimonjali

 Lussemburgu

Il-kontenut ipprovdut minn



European Judicial Network
(in civil and commercial matters)

1 Hemm reġim tal-proprjetà matrimonjali statutorju f'dan l-Istat Membru? X'jipprovdi?

Il-Kodiċi Ċivili tal-Lussemburgu (*Code Civil*) jipprevedi li fin-nuqqas ta' kuntratt taż-żwieġ (*contrat de mariage*), il-konjuġi huma soġġetti għar-reġim statutorju tal-proprjetà matrimonjali (*régime matrimonial*) (ara l-Artikolu 1400 *et seq.* tal-[Kodiċi Ċivili](#)). F'dan il-każ, ir-reġim applikabbli huwa dik tal-komunjoni tal-beni miksuba wara (*communauté des biens réduite aux acquêts*), ġeneralment imsejha l-komunjoni statutorja tal-beni tal-miżżewġin (*communauté légale*). Dawn ir-regoli jiddistingwu bejn proprjetà kongunta (*biens communs*) u l-proprjetà separata ta' kull konjuġi (*biens propres*).

Kwalunkwe proprjetà li kienet tal-konjuġi qabel iż-żwieġ tibqa' proprjetà separata. Fil-prinċipju, il-proprjetà miksuba matul iż-żwieġ tiffurma parti mill-proprjetà kongunta tal-konjuġi (salarji u introjtu, benefiċċji u introjtu minn proprjetà separata, assi akkwistati bi ħlas).

Proprjetà li fir-rigward tagħha l-konjuġi ma jistgħux jagħtu prova tas-sjieda hija preżunta li hija proprjetà kongunta.

Hemm diversi eċċezzjonijiet għal din il-preżunzjoni, inklużi assi ta' natura personali u drittijiet strettament personali, li jitqiesu li huma proprjetà separata. Pereżempju, il-ħwejjeġ, ir-rikordji tal-familja, id-dritt tal-awtur jew id-drittijiet tal-proprjetà industrijali u t-talbiet għal kumpens jitqiesu bħala proprjetà separata (l-Artikolu 1404 tal-[Kodiċi Ċivili](#)). L-assi miksuba matul il-komunjoni tal-beni permezz ta' wirt, rigal jew legat jitqiesu wkoll bħala proprjetà separata (l-Artikolu 1405 tal-[Kodiċi Ċivili](#)).

2 Il-miżżewġin, kif jistgħu jirregolaw ir-reġim tal-proprjetà matrimonjali tagħhom? X'inhuma r-rekwiżiti formali f'dan il-każ?

L-Artikolu 1387 tal-[Kodiċi Ċivili](#) dwar il-prinċipju tal-libertà tal-ftehim matrimonjali jipprevedi li "l-liġi tirregola biss ir-relazzjoni taż-żwieġ fir-rigward tal-proprjetà fin-nuqqas ta' ftehimiet speċifiċi li l-miżżewġin jikkonkludu bejniethom kif jidhrilhom xieraq, sakemm dawn ma jiksru il-moralità pubblika jew id-dispożizzjonijiet li ġejjin".

Il-miżżewġin jistgħu jitolqu r-reġim statutorju tal-proprjetà matrimonjali billi jfasslu kuntratt taż-żwieġ. Dan il-kuntratt jiġi stabbilit jew liberament jew billi jagħżlu waħda mill-forom predeterminati stabbiliti fil-[Kodiċi Ċivili](#).

Billi jagħmlu kuntratt taż-żwieġ, il-konjuġi jistgħu jistabbilixxu komunjoni tal-beni sħiħa (*communauté universelle*). Skont din is-sistema, il-konjuġi ma għandhom l-ebda proprjetà separatagħajr l-assi li jappartjenu għal wieħed mill-konjuġi min-natura tagħhom stess (ilbies personali, rikordji tal-familja, eċċ.). L-assi l-oħrajn kollha huma għalhekk koproprjetà (proprjetà mobbli, proprjetà immobbli, proprjetà akkwistata matul iż-żwieġ u preżenti fil-jum taż-żwieġ). Bl-istess mod, il-konjuġi iridu jagħmlu tajjeb konguntament għal kwalunkwe dejn ta' xi ħadd minnhom u t-tnejn li huma għandhom responsabbiltà *in solidum* għalihom.

Il-Kodiċi Ċivili jipprevedi t-tieni tip ta' reġim tal-proprjetà matrimonjali: is-separazzjoni tal-beni (*séparation de biens*). Dan ir-reġim huwa bbażat fuq il-prinċipju li l-konjuġi ma għandhom l-ebda proprjetà kongunta. Il-proprjetà kollha tappartjeni lil wieħed mill-konjuġi jew lill-ieħor. Għalhekk, kull konjuġi jzomm id-dritt uniku li jamministra, igawdi u jiddisponi liberament mill-proprjetà personali tiegħu. Bl-istess mod, kull konjuġi jibqa' responsabbli biss għad-djun tiegħu (imġarrba qabel jew matul iż-żwieġ). Eċċezzjoni tapplika għad-djun imġarrba minn wieħed mill-konjuġi għall-manteniment tal-unità domestika jew għat-trobbija tat-tfal. Dawn id-djun dejjem jorbtu liż-żewġ konjuġi.

Fir-rigward tar-rekwiżiti proċedurali, il-ftehimiet matrimonjali huma fformulati minn att notarili (*acte devant notaire*).

Għalhekk, kuntratt taż-żwieġ, jew l-emenda ta' kuntratt preezistenti, dejjem irid jiġi fformulat fil-forma ta' att notarili fil-preżenza u bil-kunsens tal-partijiet kollha involuti (l-Artikolu 1394 tal-Kodiċi Ċivili). In-nutar jifformula l-kuntratt taż-żwieġ, jagħmel arrangamenti għall-iffirmar tiegħu mill-konjuġi jew konjuġi futuri, u huwa responsabbli biex jibagħtu lill-Uffiċċju tal-Prosekutur Pubbliku biex jiġi insinwat fir-reġistru ċivili. Din il-formalità hija essenzjali sabiex il-kuntratt taż-żwieġ ikun jorbot lil terzi (eż. lill-kredituri ta' wieħed mill-konjuġi).

3 Hemm restrizzjonijiet fuq il-libertà ta' kif jiġi rregolat reġim tal-proprjetà matrimonjali?

Iva, ċerti prinċipji jridu jiġu rrispettati. Kuntratt taż-żwieġ ma jistax imur kontra l-moralità pubblika (l-Artikolu 1387 tal-Kodiċi Ċivili), jidderoga mir-regoli dwar l-awtorità tal-ġenituri, l-amministrazzjoni legali u l-kustodja (l-Artikolu 1388 tal-Kodiċi Ċivili) jew ikollu l-effett li jibdel l-ordni statutorju tas-suċċessjoni (l-Artikolu 1389 tal-Kodiċi Ċivili).

Ir-reġim primarju (l-Artikoli 212 sa 226 tal-Kodiċi Ċivili) irid jiġi rrispettat bis-sħiħ, ħlief fejn jipprevedi l-applikazzjoni ta' ftehimiet matrimonjali. L-istipulazzjonijiet tal-kuntratt taż-żwieġ ma jistgħux ikunu f'kunflitt mad-drittijiet u l-obbligi rrispettivi tal-konjuġi.

Fost l-obbligi l-oħra tagħhom, il-konjuġi għandhom dmir reċiproku li jibqgħu leali u li jipprovdu għajjnuna u assistenza lil xulxin. Huma ma jistgħux jiddisponu mid-drittijiet li bihom hija żgurata d-dar tal-familja, u lanqas tal-attrezzaturi li hemm fiha. Bl-istess mod, hija prezunta r-responsabbiltà *in solidum* (*solitarité*) għad-djun tal-unità domestika.

4 X'inhuma l-effetti legali ta' divorzju, separazzjoni jew annullament fuq il-proprjetà matrimonjali?

(a) Id-divorzju (*divorce*) ixolji ż-żwieġ u jinvolvi l-likwidazzjoni (*liquidation*) u d-diviżjoni (*partage*) tar-reġim tal-proprjetà matrimonjali. Il-kuntratt taż-żwieġ ma jibqax effettiv u r-relazzjonijiet tal-partijiet fir-rigward tal-proprjetà jsiru rregolati mil-liġi ġenerali tal-obbligi u tal-koproprietà.

Il-qorti li tisma' l-kawża tad-divorzju tista' tagħti pensjoni tal-manteniment (*pension alimentaire*) lil wieħed mill-konjuġi. Il-pensjoni tal-manteniment tiġi ddeterminata skont il-ħtiġijiet tal-konjuġi li li titħallas lilu u skont il-kapaċità kontributorja tal-konjuġi l-ieħor.

Jekk konjuġi jkun abbanduna jew naqqas l-attività professjonali tiegħu matul iż-żwieġ (eż. sabiex jieħu ħsieb it-tfal), ikun intitolat, taħt ċerti kundizzjonijiet, li jitlob lill-konjuġi l-ieħor jagħmel xiri retroattiv mill-iskema ġenerali tal-assigurazzjoni tal-pensjoni.

Meta wieħed jew aktar mill-ulied taż-żwieġ ikunu taħt l-età ta' tnaħ-il sena fid-data meta jingħata d-divorzju, il-konjuġi li jeżerċita l-awtorità tal-ġenituri (*autorité parentale*) (waħdu jew flimkien mal-ġenitur l-ieħor) u li t-tfal jirrisjedu abitwalment miegħu jista' jitlob lill-qorti tagħtihom id-dritt li jibqgħu fid-dar matrimonjali. Il-fatt li d-dar tista' tappartjeni lill-konjuġi l-ieħor ma jipprevjenix dan l-għoti.

Fil-prinċipju, id-divorzju tal-ġenituri ma jbiddux il-kundizzjonijiet għall-eżerċizzju tal-awtorità tal-ġenituri, li jibqa' jiġi eżerċitat konguntament mit-tnejn li huma. Il-qorti tagħti biss l-awtorità tal-ġenituri lil wieħed miż-żewġ ġenituri meta dan ikun fl-interess tal-wild.

(b) Miżżewġin li jixtiequ jisseparaw, iżda li għadhom ma jixtiqix jiddivorzjaw, jistgħu jagħzlu separazzjoni legali (*séparation de corps*). Il-konjuġi legalment separati ma jibqgħux obbligati jgħixu flimkien, iżda s-separazzjoni legali dejjem tinvolvi s-separazzjoni tal-proprjetà, li min-naħa tagħha tinvolvi x-xoljiment tal-komunjoni tal-beni. Id-dmirijiet u l-obbligi l-oħrajn taż-żwieġ jibqgħu fis-seħħ.

Għalkemm is-separazzjoni legali tintemm mar-rikonċiljazzjoni tal-konjuġi, dawn jibqgħu soġġetti għas-separazzjoni tal-proprjetà, ħlief jekk jintlaħaq ftehim dwar reġim matrimonjali ġdid.

(c) L-annullament taż-żwieġ (*annulation du mariage*) għandu l-effett li jannulla ż-żwieġ b'mod retroattiv. Ir-reġim tal-proprjetà matrimonjali jitqies li qatt ma eżista. Id-drittijiet u d-dmirijiet taż-żwieġ jgħibu u l-persuni kkonċernati jitqiesu li għexu flimkien bħala koppja koabitanti.

5 X'inhuma l-effetti tal-mewt ta' wieħed mill-miżżewġin fuq ir-reġim tal-proprjetà matrimonjali?

Il-mewt ta' wieħed mill-konjuġi xxolji l-komunjoni tal-beni. Hija meħtieġa likwidazzjoni doppja: il-likwidazzjoni tar-reġim statutorju jew kuntrattwali tal-proprjetà matrimonjali, u mbagħad id-drittijiet ta' wirt tal-konjuġi superstiti.

Sakemm ma jkunx previst mod ieħor u meta l-mejjet iħalli warajh tfal jew dixxendenti ta' dawk it-tfal, il-konjuġi superstiti jkun intitolat li jiret jew l-ammont minimu li wild legittimu jkun legalment intitolat li jirċievi, li jrid jammonta għal mill-inqas kwart tal-patrimonju, jew għat-tgawdija tal-proprjetà li fiha kienu jgħixu flimkien il-konjuġi kif ukoll l-attrezzaturi tagħha, dment li l-fond kien il-proprjetà tal-mejjet fl-intier tiegħu jew b'mod kongunt mill-mejjet u s-superstiti (l-Artikolu 767-1 tal-[Kodiċi Ċivili](#)).

Meta l-mejjet la jħalli warajh tfal u lanqas dixxendenti ta' dawk it-tfal, il-konjuġi superstiti jkun intitolat għad-dritt ta' proprjetà sħiħa tal-patrimonju kollu sakemm ma jkunx previst mod ieħor fit-testament (l-Artikolu 767-2 tal-[Kodiċi Ċivili](#)).

6 Liema awtorità għandha l-kompetenza li tiddeċiedi f'każ marbut mar-reġim tal-proprjetà matrimonjali?

Id-dispożizzjonijiet tal-Liġi tas-27 ta' Ġunju 2018 li tistabbilixxi l-qorti tal-familja u li tirriforma d-divorzju u l-awtorità tal-ġenituri (*loi du 27 juin 2018 instituant le juge aux affaires familiales, portant réforme du divorce et de l'autorité parentale*), li daħlu fis-seħħ fl-1 ta' Novembru 2018, huma applikabbli:

<https://legilux.public.lu/eli/etat/leg/loi/2018/06/27/a589/jo>

Il-qorti tal-familja tisma' rikorsi dwar reġimi tal-proprjetà matrimonjali.

Diviżjoni bonarja barra mill-qorti hija possibbli. L-involvement ta' nutar huwa meħtieġ biss meta proprjetà tkun soġġetta għar-reġistrazzjoni tal-art (*publicité foncière*).

Fil-qorti jiġu deċiżi biss kawżi kontenżjużi.

7 X'inhuma l-effetti tar-reġim tal-proprjetà matrimonjali fuq ir-relazzjonijiet legali bejn konjuġi u parti terza?

L-Artikolu 220 tal-[Kodiċi Ċivili](#), li japplika irrispettivament mir-reġim tal-proprjetà matrimonjali, jistabbilixxi preżunzjoni ta' responsabbiltà *in solidum* bejn il-konjuġi u terzi fir-rigward tad-djun tal-unità domestika, filwaqt li *kull wieħed mill-konjuġi għandu s-setgħa li jidhol f'kuntratti waħdu għaž-żamma tal-unità domestika jew għall-edukazzjoni tat-tfal; kwalunkwe dejn li għalhekk jiġġarrab minn wieħed jorbot in solidum lill-ieħor.*

Madanakollu, ir-responsabbiltà in solidum ma tapplikax għal nefqa li tkun manifestament eċċessiva fid-dawl tal-istil ta' ħajja tal-unità domestika, l-utilità jew in-nuqqas ta' utilità tat-tranzazzjoni jew il-bona fide jew mala fide tat-terz kontraenti.

Lanqas ma tapplika għall-obbligi li jirriżultaw minn xiri bin-nifs, sakemm ma jkunux ġew konkluzi bil-kunsens taż-żewġ konjuġi.

Effett ieħor tar-reġim tal-proprjetà matrimonjali fuq ir-relazzjoni legali bejn konjuġi u terzi jikkoncerna l-bidla tar-reġim tal-proprjetà matrimonjali, li tidhol fis-seħħ fir-rigward ta' terzi tliet xhur wara li tiddaħħal fir-reġistru ċivili. Madankollu, fin-nuqqas ta' din l-entrata, il-bidla xorta torbot lit-terzi jekk, fl-istrumenti konklużi magħhom, il-miżżewġin jiddikjaraw li jkunu emendaw ir-reġim tal-proprjetà matrimonjali tagħhom.

Fir-rigward ta' terzi, id-deċiżjoni dwar id-divorzju tidhol fis-seħħ biss mid-data tad-dhul fiċ-ċertifikat taż-żwieġ jew tat-traskrizzjoni fir-reġistru ċivili. Jekk wieħed mill-konjuġi jkun kummerċjant, kwalunkwe kuntratt taż-żwieġ u kwalunkwe strument li jemenda jew jibdel ir-reġim tal-proprjetà matrimonjali jrid jiġi trażmess fi żmien xahar lir-Registru Kummerċjali.

8 Deskrizzjoni qasira tal-proċedura għad-diviżjoni, inklużi l-partizzjoni, id-distribuzzjoni u l-likwidazzjoni, tal-proprjetà matrimonjali f'dan l-Istat Membru

Il-kuntratt taż-żwieġ ma għandu l-ebda effett ulterjuri ladarba jkun ġie xolt.

Il-likwidazzjoni tal-koproprjetà hija bbażata fuq diversi kalkoli li jiddeterminaw il-proporzjon tal-proprjetà kongunta li għandha tiġi diviża, u l-assi u l-obbligazzjonijiet ta' kull konjuġi.

Kull wieħed mill-konjuġi jerga' jikseb il-pussess tal-proprjetà separata tiegħu. Imbagħad tiġi stabbilita dikjarazzjoni ta' kumpens (*compte des récompenses*), li turi kemm il-kumpens dovut lil kull konjuġi mill-komunjoni tal-beni, kif ukoll il-kumpens dovut mill-konjuġi lill-komunjoni tal-beni.

Id-diviżjoni sussegwentement titwettaq fuq bażi ugwali, fil-prinċipju, sakemm ma jkunx miftiehem mod ieħor.

Ir-reġim tal-proprjetà matrimonjali jista' jiġi likwidat permezz ta' ftehim bonarju. Id-diviżjoni tal-proprjetà soġġetta għal reġistrazzjoni tal-art titwettaq minn att notarili.

Meta l-konjuġi ma jaqblux dwar il-likwidazzjoni u d-diviżjoni tar-reġim tal-proprjetà matrimonjali, nutar, li qabel kien maħtur mill-qorti tal-familja għal dak il-għan, jiffurmula rapport dwar id-diffikultajiet u d-dikjarazzjonijiet rispettivi tal-konjuġi. Il-qorti, f'seduta plenarja, tiddeċiedi dwar it-tilwim li jifdal bejn il-konjuġi u tirrinvijahom lin-nutar sabiex jiffurmula l-iskema finali tad-diviżjoni (*l'état liquidatif*).

9 X'inhuma l-proċedura u d-dokumenti jew l-informazzjoni tipikament meħtieġa għall-finijiet tar-reġistrazzjoni tal-proprjetà immobbli?

Kwalunkwe diviżjoni li taffettwa strument soġġett għar-reġistrazzjoni tal-art titwettaq minn att notarili.

Fi kwalunkwe każ, kwalunkwe att *inter vivos* (*actes entre vifs*), kemm jekk bla ħlas kif ukoll jekk bi ħlas, it-trasferiment tad-drittijiet *in rem* fi proprjetà immobbli (*droits réels immobiliers*) għajr drittijiet preferenzjali (*privilèges*) jew ipoteki (*hypothèques*), irid jiġi insinwat fl-uffiċċju tar-reġistru tal-ipoteki (*bureau de la conservation des hypothèques*) tal-ġuriżdiżjoni li fiha tinsab il-proprjetà.

Id-dispożizzjonijiet tal-Liġi emendata tat-25 ta' Settembru 1905 dwar l-insinwazzjoni tad-drittijiet *in rem* fi proprjetà immobbli (*loi modifiée du 25 septembre 1905 sur la transcription des droits réels immobiliers*) huma applikabbli: <https://legilux.public.lu/eli/etat/leg/loi/1905/09/25/n1/jo>

L-aħħar aġġornament: 03/09/2025

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-oriġinal mill-awtorità nazzjonali kompetenti li jkun għadu ma jidhirx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.